

Lənkəranın şair oğluna sevgi və ehtiram

Azərbaycan Yazıçılar Birliyinin (AYB) Lənkəran Bölməsi, Lənkəran Şəhər Heydər Əliyev Mərkəzi və "Söz" jurnalı redaksiya heyətinin birgə təşkilatçılığı ilə unudulmaz şair Şəkər Aslanın 90 illik yubileyi qeyd olunub.

"Söz" jurnalının baş redaktoru Sevdə Əlibəyli Şəkər Aslanın həyat və yaradıcılığı barədə ətraflı məlumat verərək deyib ki, Lənkəranın Boladi kəndində anadan olan, M.Qorki adına Moskva Dünya Ədəbiyyatı İnstitutunu bitirən, uzun müddət Lənkəran rayon qəzeti və "Söz" jurnalının baş redaktoru işləyən, ömrünün son illərində AYB Lənkəran bölməsinə rəhbərlik edən Şəkər Aslan poeziyasevərlərin həvəslə oxuduğu istedadlı şairlərdən olub. Xalq şairi Nəbi Xəzrinin "Uğurlu yol"u ilə ədəbiyyata gələn Şəkər Aslan Xalq şairi Məmməd Arazın onun haqqında dediyi "Sən bölgə şairi deyil, ölkə şairisən", - sözlərini doğruldub.

AMEA Ədəbiyyat İnstitutunun şöbə müdiri, filologiya elmləri doktoru Vəqif Yusifli Şəkər Aslanın Azərbaycan ədəbiyyatına gə-



tirdiyi yeniliklərdən danışmış, sonetlər çələngi yazmaq ənənəsinin bu gün də davam etdirildiyini bildirib. AYB Lənkəran bölməsinin sədri Qafar Cəfərli bölgədə ədəbi mühitin inkişaf etdirilməsində Şəkər Aslanın xüsusi rolu olduğunu qeyd edib. Onun yaradıcı

insanlara göstərdiyi qayğıdan, xeyirxah ziyalı olduğundan bəhs edib. Xalq şairi Səbir Rüstəmxanlı, poliqrafçı-alim Şəddat Cəfərov, hüquq elmləri doktoru, professor İbrahim Quliyev, "Aşkarlıq" qəzetinin baş redaktoru, yazıçı-publisist Hacı Etibar Əhədov Şəkər Aslan haqqında xatirələrini bölüşüblər. Şairlərdən Xudaverdi Cavadov, Ağamir Cavad, Əhməd Haqsevər, Ofelya Nəzərova şair haqqında xatirələrini danışmış, ona həsr etdikləri şeirlərini oxuyublar.

Sonda Şəkər Aslanın qızı Aytel Aslanova tədbirin təşkilatçılarına, atası haqqında xoş söz deyən çıxışçılara və tədbirin bütün iştirakçılarına ailəsi adından minnətdarlığını bildirib.

Tədbirin ertəsi günü Lənkəran ziyalılarının bir qrupu və Boladi kəndinin ziyalıları Şəkər Aslanın məzarını ziyarət edib, şairin xoş xatirələrdə yaşadığı, adının daim ehtiramla anıldığı vurğulanıb. Boladi kənd 2 sayılı məktəbin gənc qiraətçiləri şairin şeirlərini səsləndiriblər.

Ə.ƏLİYEV
XQ